

كَشَفُ الثَّوْرِ عَنْ أَصْحَابِ الْقُبُورِ

# مزاراتِ اولیاء

(رَحْمَهُمُ اللّٰهُ تَعَالٰی)

پرچار چرخانہ مازار وصال کے بعد اولیاء کرام کی گرامتِ ملت ہیں

تصنیف : قدوة المحققین علامہ عبدالغنی فانیسی علیہ الرحمہ  
ترجمہ : علامہ عبدالحکیم شرف قادری



جمعیتِ اِشاعتِ اہلسنت پاکستان  
نور مسجد کاغذی بازار کراچی

بسم اللہ الرحمن الرحیم

تمام تعریفیں صرف اللہ تعالیٰ کے لئے اور صلوة و سلام اس ذات اقدس پر جن کے بعد کوئی (نیا) نبی نہیں۔

بندہ عبد الغنی ابن اسماعیل نابلسی کہتا ہے:

میں نے یہ رسالہ کرامات اولیاء کے ظہور بعد از وصال، ان کے مزارات پر قے بنانے اور چادریں چڑھانے کے سلسلے میں لکھا ہے اور اس کا نام "كشف النور عن اصحاب القبور" رکھا۔

اللہ تعالیٰ سے دعا ہے کہ مجھے حق و صواب القاء کرے اور میرے مسلمان بھائیوں کو حق ظاہر ہونے پر انصاف و اعتراف کی توفیق دے، اللہ تعالیٰ ہر شے پر قادر ہے اور دعا کی قبولیت اس کے شایان شان ہے۔

برادران اسلام!

اللہ تعالیٰ نے جن کرامات سے مقررین بارگاہ کو نوازا ہے وہ ایسے امور ہیں جو مخلوقات کے سلسلے میں اللہ تعالیٰ کی عادت کے خلاف، محض اس کی قدرت و ارادہ کے تحت ہیں ان میں ولی کو دی گئی قدرت اور ارادے کو باعتبار تاثیر و تخلیق کے کچھ دخل نہیں، ولی میں جو قدرت و ارادہ پیدا کیا گیا ہے وہ صرف اس بات کا سبب ہے کہ اللہ تعالیٰ اس کے ہاتھ پر کرامات کو پیدا کرے اور ان کرامات کی نسبت ولی کی طرف ہو، جس شخص کا یہ اعتقاد ہے کہ ولی کو کسی کرامت میں تاثیر (ایجاد) ہے وہ اللہ تعالیٰ کا منکر ہے جیسا کہ "علم توحید" میں بیان کیا گیا ہے۔

بسم اللہ الرحمن الرحیم

الصلوة والسلام عليك يا رسول الله ﷺ

نام کتاب	:	كَشَفُ النُّورِ عَنْ أَصْحَابِ الْقُبُورِ
مصنف	:	حضرت علامہ عبد الغنی نابلسی علیہ الرحمہ
مترجم	:	حضرت علامہ عبد الحکیم شرف قادری مدظلہ العالی
صفحات	:	۴۰ صفحات
تعداد	:	۲۰۰۰
مفت سلسلہ اشاعت	:	۹۲

☆☆ ناشر ☆☆

## جمعیت اشاعت اہلسنت پاکستان

نور مسجد کاغذی بازار، میٹھادر، کراچی۔ 74000 فون: 2439799

زیر نظر کتابچہ جمعیت اشاعت اہلسنت پاکستان کے سلسلہ مفت اشاعت کی 92 ویں کڑی ہے۔ جسے تحریر کرنے والے حضرت علامہ عبد الغنی نابلسی علیہ الرحمہ ہیں۔ آپ علیہ الرحمہ عرب دنیا کے نہایت ہی مشہور و معروف عالم دین و عارف ربانی گزرے ہیں نیز آپ کی کئی تصانیف عربی زبان میں شائع ہو چکی ہیں آپ کا مزار پر انوار ملک شام کے شہر دمشق میں واقع ہے۔ اولیائے کرام کے وصال کے بعد ظہور کرامات، ان کے مزارات پر قے بنانے اور چادر چڑھانے کے موضوع پر مشتمل اس مختصر رسالہ کو اردو زبان میں ترجمہ کرنے کا شرف اہل علم مشہور عالم دین حضرت علامہ عبد الحکیم شرف قادری صاحب نے حاصل کیا ہے۔ بہت اشاعت اہلسنت پاکستان اس کتاب کو اپنے سلسلہ مفت اشاعت کے تحت شائع کرنے کا شرف حاصل کر رہی ہے امید ہے کہ زیر نظر کتاب قارئین کرام کے علمی ذوق پر پورا اترے گی۔

## کرامت کی حقیقت:-

اللہ تعالیٰ جو کرامات ولی کے ہاتھ پر پیدا فرماتا ہے اس کی حقیقت یہ ہے کہ ولی اس امر کا یقین رکھتا ہے کہ اللہ تعالیٰ تاخیر میں منفرد ہے اور میں تاثیر کی قوت نہیں رکھتا حتیٰ کہ اس کے نفس کی حرکات یعنی بدن میں پھیلی ہوئی روحانی قوتوں قوتہ باصرہ، سامعہ، ذائقہ، لامسہ، شامہ (دیکھنے، سننے، چکھنے، ٹٹولنے اور سونگھنے والی قوتیں) اور قوتہ عقلیہ، باطنیہ، متفکرہ، متخیلہ اور حافظہ کی حرکات، اسی طرح تمام اعضاء اور پٹھوں وغیرہ میں ظاہر ہونے والی حرکات تمام اللہ تعالیٰ نے اس میں پیدا کی ہیں، ولی ہر وقت ان سب کا اپنے نفس میں مشاہدہ کرتا ہے اور یقین رکھتا ہے ماسوا ان بعض اوقات کے جب اللہ تعالیٰ اس پر غفلت طاری کر دیتا ہے۔ اس وقت وہ (حقیقتاً) ولی نہ ہوگا، زمان ماضی کے اعتبار سے (مجازاً) ولی ہوگا۔ اسکی مثال یوں سمجھئے کہ مومن جب سو جاتا ہے تو اسے اس لئے مومن (تہدیق کرنے والا) کہا جاتا ہے کہ وہ حالت بیداری میں (زمان ماضی میں) مومن تھا۔

یہ حالت، اولیاء کا ادنیٰ حال ہے اور ادنیٰ مشاہدہ ہے اس حالت کو اللہ تعالیٰ کے ارشاد "إِنَّكَ مَيِّتٌ وَ إِنَّهُمْ مَيِّتُونَ" (۱) سے بطور اشارہ اخذ کرتے ہوئے طریق اولیاء میں موت اختیاری کہا جاتا ہے، اشارۃً آیت کے معنی یہ ہیں اے محمد (ﷺ) بے شک تم وصال پانے والے ہو اور وہ مرنے والے ہیں اگرچہ بظاہر تم بے اور ان سے ظاہر و باطن میں افعال اور ادراک کے اعتبار سے تاثیر ہے، کیونکہ تمہاری اور ان کی حیات مخلوق ہے اور حیات وہ عرض ہے جس کی موجودگی میں اللہ تعالیٰ باطناً ادراک اور ظاہراً افعال و اقوال پیدا فرماتا ہے نہ کہ اس کے ذریعے سے تو یہ حیات اللہ تعالیٰ کی

طرف سے ان امور کے پیدا کرنے کا سبب محض ٹھہری لہذا اور حقیقت آپ میں اور ان تمام میں یہی موت ہے۔ یہ اختیاری موت مقام ولایت کے لئے شرط ہے، ولی جب تک اس کے ساتھ متصف نہیں ہوتا ولی نہیں بنتا۔

حدیث شریف "مَنْ عَرَفَ نَفْسَهُ فَقَدْ عَرَفَ رَبَّهُ" کا اسی طرف اشارہ ہے، یعنی جس نے یہ پہچان لیا کہ نفس ان ظاہری اور باطنی قوتوں سے عبارت ہے جو غیر کی قدرت سے عدم سے معرض وجود میں آئی ہیں، اس نے اپنے رب کو پہچان لیا، رب کا معنی مالک ہے تو معنی یہ ہوا کہ اس نے اپنے ظاہری اور باطنی امور کے مالک، اللہ تعالیٰ کو پہچان لیا، اسے پتہ چل جائے گا کہ اللہ تعالیٰ ہی ان قوی کا مالک ہے اور جس طرح چاہتا ہے انہیں پھیر دیتا ہے، یہ بھی جان لے گا کہ میرا نفس اللہ تعالیٰ کے قبضہ قدرت میں ہے جس طرح چاہے اور پسند فرمائے اس میں تصرف فرماتا ہے۔

جیسا کہ نبی کریم ﷺ قسم کے لئے یہ الفاظ ادا فرماتے تھے۔ وَالَّذِي نَفْسِي بِيَدِهِ "یعنی قسم ہے اس ذات پاک کی کہ میری تمام ظاہری اور باطنی قوتیں صرف اسی کے تصرف میں ہیں مجھے اس تصرف میں کچھ دخل نہیں، اس سے حدیث تقرب بالنوافل "كُنْتُ سَمِعُهُ الَّذِي يَسْمَعُ بِهِ وَ بَصَرُهُ الَّذِي يَبْصُرُ بِهِ" (الحدیث) کا مطلب سمجھا جاسکتا ہے یعنی نوافل کے ذریعے تقرب حاصل کرنے والے پر فاعل حقیقی ظاہر ہو جاتا ہے جو اس کی تمام قوتوں میں تصرف کرنے والا ہے اور قوی اس کے نزدیک بے اثر اعراض رہ جاتی ہیں جیسے کہ حقیقت بھی یہی ہے جب یہ قوتیں مقرب کی نظر سے زائل ہو جائیں تو انوار الہیہ ان کی جگہ ظہور پذیر ہوتے ہیں اور یہ سب کچھ اختیاری موت کے بعد ہی ہوگا۔

جب حقیقت یہ ہے تو ولایت عارفین کے نزدیک موت اختیاری کے ادراک



اور اس سے متصف ہونے سے مشروط ہوئی اور اس وقت کرامات کے لئے موت کی موجودگی شرط ہوگی نہ کہ زندگی، جب یہ صورت ہے تو کوئی عاقل نہیں کہہ سکتا کہ موت کرامات کے منافی ہے، اس لئے کہ موت کرامات کے لئے شرط ہے، (اور شرط مشروط کے منافی نہیں ہوتی)، جب تک کوئی انسان اپنے آپ میں اس موت کا یقین نہیں کر لیتا وہ نہ عارف ہے نہ ولی وہ تو ایک عام مومن ہے جو غفلت اور حجاب میں گھرا ہوا ہے اس لئے کہ ولی وہ انسان ہے جس کے تمام ظاہری اور باطنی امور کا مالک اللہ تعالیٰ ہے جیسا کہ ہم نے بیان کیا، ہاں ایک عام آدمی اپنے آپ کو اپنے امور کا مالک سمجھتا ہے کیونکہ وہ تمام امور کے مالک حقیقی، اللہ تعالیٰ سے غافل و بے خبر ہے۔ اللہ تعالیٰ ہر مومن و کافر، اور غافل و ہوشمند کے امور کا مالک ہے، اس کے باوجود فرماتا قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (۱) ظاہر و باطن میں اللہ تعالیٰ کو متصرف جاننے والے اور اس حقیقت سے بے خبر برابر نہیں ہیں۔ اِنَّمَا يَتَذَكَّرُ اُولُو الْاَلْبَابِ (۲) کا مقصد یہ ہے کہ ارباب بصیرت بخوبی جانتے ہیں کہ عالم و جاہل اس اعتبار سے یکساں ہیں کہ ہر ایک کے ظاہر و باطن میں اللہ تعالیٰ کا تصرف جاری ہے۔

ثبوت کرامات کے دلائل:-

دلیل (۱):-

کرامت بعد از وصال کا ثبوت فقہاء کے اس قول سے ملتا ہے کہ "قبروں کی پامالی مکروہ ہے"۔ امام خبازی "مختصر محیط سرخسی" میں فرماتے ہیں کہ امام ابو حنیفہ رحمۃ

اللہ تعالیٰ نے قبر کے پامال کرنے، اس پر بیٹھنے یا سونے، پیشاب کرنے اور قضائے حاجت کو مکروہ قرار دیا کہ اس میں صاحب قبر کی توہین ہے (۱)۔

قاری الہدایہ کی تصنیف جامع الفتاویٰ میں ہے:-

بعض فضلاء سے قبر کی پامالی کے بارے میں پوچھا گیا، انہوں نے فرمایا مکروہ ہے، سائل نے پوچھا کیا مکروہ تنزیہی ہے؟ فرمایا نہیں بلکہ گنہگار ہوگا، اس لئے کہ حضور سید عالم ﷺ نے فرمایا مجھے قبر پر چلنے سے انکار ہے پر پاؤں رکھنا زیادہ پسند ہے، سائل نے پھر پوچھا کہ تابوت اور اس کے اوپر کی مٹی چھت کا درجہ رکھتی ہے (جب چھت پر چلنا جائز ہے تو قبر پر کیوں ناجائز ہے) فرمایا تم صحیح کہتے ہو لیکن میت کا حق باقی ہے لہذا قبر کو پامال کرنا جائز نہیں ہے (امام بخندی سے پوچھا گیا کہ جس شخص کے والدین کی قبریں دوسرے مسلمانوں کی قبروں کے درمیان ہوں کیا اس کے لئے دعا، تسبیح اور تلاوت قرآن میں مصروف ہو کر قبروں کے درمیان سے گزرنا اور والدین کی قبروں کی زیارت کرنا جائز ہے؟ فرمایا: ہاں بشرطیکہ قبروں کو پامال کئے بغیر ممکن ہو۔

فتح القدیر میں ہے:-

قبر پر بیٹھنا اور اسے پامال کرنا مکروہ ہے۔ بنا بریں عامۃ الناس کا یہ فعل مکروہ ہے کہ اگر ان کے عزیزوں کے ارد گرد دوسرے لوگ دفن کر دیئے گئے

ہوں تو وہ اپنے باپ کی قبر تک پہنچنے کے لئے دوسروں کی قبروں کے اوپر سے گزر جاتے ہیں۔ قبر کے پاس سونا اور قضائے حاجت مکروہ ہے۔ بلکہ قضائے حاجت بطریق اولیٰ مکروہ ہے، اسی طرح ہر وہ فعل جو سنت سے معلوم نہیں ہے سنت سے صرف اس قدر معلوم ہے کہ قبروں کی زیارت کی جائے اور انکے پاس کھڑے ہو کر دعا کی جائے، جیسا کہ نبی اکرم ﷺ بقیع شریف (مدینہ طیبہ کا قبرستان) جا کر کیا کرتے تھے اور فرماتے:-

"تم پر سلام ہو اے ایمان دار قوم، ہم انشاء اللہ العزیز، تمہارے ساتھ ملنے والے ہیں، میں اللہ تعالیٰ سے اپنے لئے اور تمہارے لئے عافیت کا طلب گار ہوں"

جب یہ امر درست ہے اور کتب فقہ میں ثابت ہے تو ہم کہتے ہیں کہ یہ مردوں کی بعد از وفات تعظیم و توقیر ہی ہے کہ قبر پر چلنا اور بیٹھنا مکروہ ہے، یہ عزت و کرامت شریعت مبارکہ میں ثابت ہے، یہ مخلوق کے سلسلے میں اللہ تعالیٰ کی عادت جاریہ کے خلاف ہے کیونکہ عادت اس طرح جاری ہے کہ انسان کے لئے زمین پر چلنا اور بیٹھنا اور تمام حیوانات کے اجزاء کو پامال کرنا جائز ہے، صرف اہل ایمان مردے اس سے مستثنیٰ ہیں ان کے حق میں عادت کی مخالفت کی گئی ہے اور یہ تمام امور مکروہ تحریمی قرار دیئے گئے ہیں کیونکہ مطلق کراہت، کراہت تحریمیہ پر ہی محمول ہوتی ہے، یہ سب بعد از وصال انکی تعظیم کی بنا پر ہے حالانکہ وہ عامۃ المسلمین میں سے ہیں۔ خواص مسلمین یعنی اولیاء کرام مقربین بارگاہ الہی کا کیا مقام ہوگا؟ اس گفتگو سے شرعی طور پر کرامت بعد از وفات ثابت ہوگئی۔

دلیل نمبر (۲):-

نبی اکرم ﷺ بقیع شریف میں قبروں کی زیارت کرتے تھے اور ان کے پاس کھڑے ہو کر دعا کرتے تھے یہ بھی کرامات بعد از وصال کے ثبوت کی دلیل ہے کیونکہ نبی اکرم ﷺ اگر نہ جانتے کہ ایمانداروں کی قبروں کے پاس دعا خصوصیت مقام کے سبب مقبول ہے تو ان کی قبروں کے پاس یہ دعا اَسْأَلُ اللہَ لِيْ وَلِكُمْ الْعَافِيَةَ (میں اپنی اور تمہاری عافیت کیلئے دعا مانگتا ہوں) نہ مانگتے اور مومنوں کی قبروں کی برکت سے (جن پر رحمت الہیہ نازل ہوتی رہتی ہے) دعا کا قبول ہونا بعد از وصال کرامات سے ہے یہ تو عام مومنوں کی قبروں کے بارے میں ہے۔ خواص اہل توحید، کامل یقین والے، مقربین بارگاہ الہی کی شان تو بہت بلند ہے۔ اس میں بھی کرامت بعد از وصال کا ثبوت ہے۔

دلیل نمبر (۳):-

شریعت مطہرہ کا یہ حکم کہ مسلمان میت کو غسل دینا، کفن پہنانا اور دفن کرنا ازراہ تکریم واجب ہے یہ ایسی کرامت ہے جو شریعت مبارکہ نے مومنین کے لیے بعد از وفات ثابت کی ہے اور یہ عادت کافروں اور تمام حیوانات کے بارے میں طریقہ جاریہ کے خلاف ہے۔ جنہیں غسل نہیں دیا جاتا۔

دلیل نمبر (۴):-

نہایت شرح ہدایہ میں ہے کہ:-

میت موت سے بلند ہو جاتی ہے اور موت سے ثابت ہونیوالی نجاست زائل کرنے کے لئے صرف انسان کے لیے ازراہ کرامت غسل واجب ہے۔

دیگر حیوانات کے لیے نہیں، جامع الفتاویٰ میں ہے کہ میت کو اس لئے غسل دیا جاتا ہے کہ وہ تمام دُموی حیوانات کی طرح موت سے نجس ہو جاتا ہے البتہ یہ انسان کی کرامت ہے کہ وہ غسل سے پاک ہو جاتا ہے بعض علماء فرماتے ہیں کہ چونکہ وہ مومن ہے اس لیے پلید نہیں ہوتا، غسل اس لئے دیا جاتا ہے کہ وہ بے وضو ہے (انتہی)

یہ بھی مومن کی کرامت بعد از وفات کا ثبوت ہے۔

دلیل نمبر (۵) :-

جامع الفتاویٰ میں ہے کہ ۔

قبر پر عمارت تعمیر کرنا مکروہ نہیں ہے جبکہ میت مشائخ علماء اور سادات سے ہو، اسی میں ہے: میت کو غسل دینے والا با وضو ہونا چاہئے اور یہ مکروہ ہے کہ غاسل جنبی ہو یا حیض والی عورت ہو (انتہی)

یہ بھی مومن کیلئے بعد از وفات کرامت کا صریح ثبوت ہے، بلکہ مومن کے لیے تمام کرامتیں موت کے بعد ہی ثابت ہوتی ہیں، دنیاوی زندگی میں اس کے لیے حقیقتہً نہیں مجازاً کرامت ہوتی ہے، کیونکہ وہ اللہ تعالیٰ کے دشمنوں کے پڑوس میں ایسے دار میں رہتا ہے جس میں کفر کیا جاتا ہے۔ کسی عقلمند کو اس میں شک نہیں ہو سکتا۔

امام نسفی عمدة الاعتقاد میں فرماتے ہیں :-

ہر مومن موت کے بعد اسی طرح حقیقتہً مومن ہے جس طرح نیند کی حالت میں، اسی طرح رسولانِ گرامی اور انبیاء کرام وصال کے بعد حقیقتہً رسول

اور نبی ﷺ ہیں (۱)، کیونکہ نبوت اور ایمان سے روح موصوف ہوتی ہے اور روح مرنے سے متغیر نہیں ہوتی۔ (انتہی)

ہم کہتے ہیں کہ مومن سے امام نسفی کی مراد یا تو مومن کامل (ولی) ہے اور ایمان سے مراد ایمان کامل ہے جو کہ ولایت ہے تو مقصد ہوگا کہ ولایت موت کے بعد بھی باقی رہتی ہے کیونکہ وہ روح کی صفت ہے اور روح تغیر پذیر نہیں ہے یا مومن سے ان کی مراد مطلق مومن اور ایمان سے مطلق ایمان ہے اس صورت میں مومن کامل اور ایمان کا حکم بطریق اولیٰ سمجھا جائے گا جب کہ ہم نے بیان کیا، خصوصاً جب کہ اللہ تعالیٰ نے اہل جنت کے بارے میں ارشاد فرمایا :-

لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَىٰ (۲)

ہم اس آیت کے اشارہ پر کلام کرتے ہیں اگر چہ اس کی عبارت کا انکار بھی نہیں کرتے جیسے کہ اہل اللہ کا طریقہ ہے۔ عارفین کی دو موتیں ہیں :-

۱۔ نفوس میں ۲۔ ابدان میں

عرفاء کے نزدیک نفوس معتبر ہیں نہ کہ ابدان کیونکہ بدن نفوس کی رہائش گاہ ہیں اور اعتبار مکین کا ہوتا ہے نہ مکان کا، راز باشندوں میں ہوتا ہے نہ مسکن میں، وہ جب اپنے نفوس سے ظاہری اور باطنی طور پر شرعی مجاہدہ کرتے ہیں اور طریق استقامت پر

(۱) حضرت مولانا محمد حسن جان سرہندی مجددی قدس سرہ الاصول الاربعہ میں فرماتے ہیں کہ اگر وفات کے بعد رسالوں سے رسالت، انبیاء سے نبوت اور اولیاء سے ولایت و کرامت زائل ہو جائے تو عام آدمی کے پاس سوائے ایمان کے کیا ہوتا ہے لازم آئے گا کہ عام آدمی مرتے ہی ایمان سے محروم ہو کر کافر ہو جائے۔ (نغوذ باللہ من ذالک) (۲) پارہ نمبر 25، آیت نمبر 56، سورہ جاثیہ

گامزن ہو جاتے ہیں تو ان کے نفوس (اختیاری موت) مر جاتے ہیں اور وہ موت کا ذائقہ چکھ لینے کی بناء پر حق کو پالیتے ہیں، ان کی رو جس دنیا میں نفوس کے واسطہ کے بغیر اجسام کی تدبیر میں مصروف رہتی ہیں اور وہ صورت بشری کے باوجود معنوی طور پر فرشتے بن جاتے ہیں کیونکہ فرشتے ارواح مجردہ ہیں اور عرفاً بھی نفوس کی موت کے بعد ارواح مجردہ رہ جاتے ہیں، جیسے کہ جبریل علیہ السلام حضرت مدیہ کلبی رضی اللہ تعالیٰ عنہ کی صورت میں بارگاہ رسالت میں حاضر ہوتے تھے۔ اب جس وقت ان کی روحوں کا تعلق تدبیر اجسام سے منقطع ہوگا (وفات کے وقت) تو حضرت جبرائیل علیہ السلام کی طرح ہوں گے، جب کہ وہ صورت بشریہ سے جدا ہو کر عالم تجرد میں چلے جاتے ہیں۔ ان کے حق میں یہ موت حقیقی نہیں بلکہ ایک عالم سے دوسرے عالم کی طرف اور ایک رنگ سے دوسرے رنگ کی طرف انتقال ہوگا۔ اسی لئے اللہ تعالیٰ نے انکے حق میں فرمایا:-

لَا يَذُوقُونَ فِيهَا الْمَوْتَ إِلَّا الْمَوْتَةَ الْأُولَىٰ (۱)

آیت کریمہ کا یہ ایک اشارہ ہے جس کے معنی اور مفہیم کی کوئی حد نہیں اور اس کی حکمتیں، اسرار اور اشارات کی کوئی انتہا نہیں۔

جب حقیقت حال یہ ہے تو کوئی عاقل کیسے گمان کر سکتا ہے کہ اللہ تعالیٰ اس ولی سے اپنے انعام و اکرام منقطع فرمادے گا جس کی ولایت موت طبعی سے کامل ہو گئی وہ عالم مجردات سے ملحق ہو کر عالم ملکوت کی فضا میں فرشتوں کی معیت حاصل کر چکا ہے جیسے کہ نبی اکرم ﷺ وصال کے وقت یہ دعا فرماتے:- "اللهم الرفیق الاعلیٰ"

وصال کے بعد کرامات کی مستند روایات:-

محققین اہل اللہ کی تصانیف میں اولیاء کرام کی بہت سے ایسی حکایات واقع ہیں جن سے اولیائے کرام کی کرامات بعد از وصال کا پتہ چلتا ہے۔ یہ وہ روایات ہیں جنہیں معتد علماء نے قبول کیا ہے ہمارے لئے ان کے انکار کی کوئی گنجائش نہیں ہے۔  
امام غزالی کی کرامت:-

ہمارے مقتدی، مجتہد کامل، عالم، عامل، شیخ محی الدین ابن عربی قدس سرہ اپنی تصنیف "روح القدس فی مناصحة النفس" میں حضرت ابو عبد اللہ ابن زین یا بُری اشبیلی کے تعارف میں فرماتے ہیں:-

وہ اللہ تعالیٰ کے اولیاء میں سے تھے۔ انہوں نے ایک رات امام ابو حامد غزالی کے رد میں ابو القاسم ابن حمدین کی تالیف کا مطالعہ کیا تو ناپسند ہو گئے اسی وقت بارگاہ الہی میں سجدہ کیا اور عجز و نیاز پیش کر کے قسم کھائی کہ آئندہ اس کتاب کو نہیں پڑھوں گا اور اسے اپنے آپ سے دور کر دوں گا تو اللہ تعالیٰ نے انہیں بینائی لوٹادی۔ (انتہی)

یہ امام ابو حامد غزالی رضی اللہ تعالیٰ عنہ کے وصال کے بعد ان کی کرامت تھی جو اس بزرگ کے ہاتھ پر ظاہر ہوئی، امام علامہ جلال الدین سیوطی رحمہ اللہ تعالیٰ علیہ نے احوال موت کے بیان میں اپنی تصنیف کردہ کتاب "بشری الکیتب بلقاء الحیب" میں فرمایا:- حافظ ابو القاسم لا لکائی نے "السنة" میں پوری سند کے ساتھ محمد بن نصر صالح سے روایت کی کہ میرے والد فوت شدہ مسلمانوں کی نماز جنازہ پڑھنے میں



بہت شغف رکھتے تھے انہوں نے فرمایا:-

بیٹے! میں ایک دن ایک جنازہ پر حاضر ہوا جب لوگ اسے قبر میں رکھ چکے تو دو آدمی قبر میں اترے پھر ایک باہر نکلا اور دوسرا اندر ہی تھا کہ لوگوں نے مٹی ڈال دی، میں نے کہا دوستو! کیا میت کے ساتھ زندہ بھی دفن کر دیا جائے گا؟ انہوں نے کہا قبر میں تو اور کوئی نہیں ہے میں نے سوچا ممکن ہے مجھے ہی شبہ ہوا ہو، اس کے بعد میں پھر قبر پر گیا اور دل میں کہا میں نے دوا دی ہی دیکھے تھے جن میں سے ایک باہر نکلا تھا دوسرا اندر ہی رہا۔ میں اس وقت تک یہیں رہوں گا جب تک اللہ تعالیٰ یہ معاملہ منکشف نہ فرمادے، میں نے دس مرتبہ سورۃ یسین اور سورۃ تبارک الذی پڑھی اور گڑگڑا کر عرض کی اے میرے رب! اس صورت حال کو منکشف فرمادے جو میں نے دیکھی ہے کیوں کہ مجھے اپنی عقل اور دین کا خطرہ ہے اچانک قبر شق ہوگئی اور ایک شخص نکل کر بھاگ کھڑا ہوا میں نے اسے پکارا اے بندہ خدا! تجھے تیرے رب کی قسم ٹھہر جاتی کہ تجھ سے سوال کر سکوں، وہ نہ ٹھہرا تو میں نے دوسری دفعہ اور تیسری دفعہ پکارا تو اس نے مڑ کر دیکھا اور کہا: تو نصر صالح ہے؟ میں نے کہا ہاں پھر اس نے کہا تو مجھے نہیں پہچانتا؟ میں نے کہا نہیں اس نے کہا ہم اللہ تعالیٰ کے دو فرشتے ہیں، ہمیں اہلسنت پر مقرر کیا گیا ہے جب انہیں قبر میں رکھا جاتا ہے تو ہم انہیں قبر میں آ کر حجت کی تلقین کرتے ہیں، یہ کہا اور غائب ہو گیا۔

اہلسنت کو فرشتے قبر میں تلقین حجت کرتے ہیں:-

امام یافعی، روض الریاحین میں بعض اولیاء سے حکایت کرتے ہیں کہ:- میں نے اللہ تعالیٰ سے دعا مانگی کہ مجھے اہل قبور کے مراتب دکھا دے میں نے ایک رات دیکھا کہ قبریں شق ہو گئیں، ان میں سے کوئی چار پائی پر، کوئی ریشم اور دیباچ پر، کوئی گل ریحان پر اور کوئی تخت پر محو ستراحت تھا۔ کوئی رو رہا تھا اور کوئی ہنس رہا تھا، میں نے کہا اے رب! اگر تو انہیں یکساں عزت عطا کر دیتا، اہل قبور میں کسی پکارنے والے نے کہا اے بندہ خدا! یہ ان کے دنیاوی اعمال کا نمونہ ہے تخت والے خوش اخلاق ہیں، ریشم اور دیباچ والے شہداء ہیں گل ریحان والے روزہ دار ہیں، رونے والے گنہگار ہیں، اور ہنسنے والے اہل توبہ ہیں۔"

امام یافعی فرماتے ہیں:-

میت کو خیر یا شر میں دیکھنا، کشف کی ایک قسم ہے جسے اللہ تعالیٰ خوشخبری، نصیحت یا میت کی بہتری یا اعطاء خیر یا قرض کی ادائیگی وغیرہ امور کے لئے ظاہر فرماتا ہے۔ یہ روایت عام طور پر نیند میں ہوتی ہے اور کبھی بیداری میں بھی ہوتی ہے اور یہ اصحاب حال اولیاء کی کرامات سے ہے۔

کفایۃ المعتقد میں ہے:-

ہمیں بعض بندگان خدا نے بعض صالحین سے بیان کیا کہ وہ بعض اوقات اپنے والد کی قبر پر جاتے تھے اور ان سے گفتگو کرتے تھے۔"



امام لا لکائی "السنة" میں یحییٰ بن معین سے روایت کرتے ہیں کہ :-

مجھے ایک گورکن نے بتایا ہے کہ میں نے اس قبرستان میں عجیب ترین بات یہ دیکھی کہ مؤذن اذان دے رہا تھا اور ایک قبر والا اس کا جواب دے رہا تھا۔  
امام ابو نعیم حلیۃ الاولیاء میں حضرت سعید بن جبیر سے روایت نقل کرتے ہیں کہ :-  
اللہ تعالیٰ وحدہ لا شریک کی قسم! میں نے اور حمید سہیل نے ثابت بنانی کو لحد میں اتارا تھا۔ جب ہم کچی اینٹیں برابر کر چکے تو ایک اینٹ گر گئی میں نے انہیں دیکھا کہ وہ قبر میں نماز پڑھ رہے تھے وہ دعا کیا کرتے تھے۔  
اے اللہ! اگر تو نے کسی مخلوق کو قبر میں نماز پڑھنے کی اجازت دی ہے تو مجھے بھی اجازت عطا فرما، اللہ تعالیٰ کی شان سے بعید تھا کہ اللہ تعالیٰ ان کی دعا کر دے۔

امام ترمذی، امام حاکم اور امام بیہقی راوی ہیں، امام ترمذی نے اس حدیث کو حسن قرار دیا۔ حضرت ابن عباس رضی اللہ تعالیٰ عنہما فرماتے ہیں :-

ایک صحابی نے اپنا خیمہ ایک قبر پر لگالیا، انہیں پتہ نہیں تھا کہ یہ قبر ہے انہوں نے کسی انسان کو قبر میں سورہ ملک آخر تک پڑھتے ہوئے سنا، وہ صحابی بارگاہ رسالت میں حاضر ہوئے اور تمام واقعہ عرض کیا۔ نبی اکرم ﷺ نے فرمایا: یہ (سورہ ملک) عذاب کو روکنے والی اور نجات دینے والی ہے یہ اسے عذاب سے نجات دے گی۔

ابوالقاسم سعدی کتاب الافصاح میں فرماتے ہیں :-

یہ نبی اکرم ﷺ کی طرف سے تصدیق ہے اس امر کی کہ صاحب قبر، قبر میں

قرآن پاک پڑھتا ہے کیونکہ عبد اللہ نے اس واقعہ کی اطلاع دی تو رسول اللہ ﷺ نے اس کی تصدیق فرمائی۔

ابن مندہ حضرت طلحہ رضی اللہ تعالیٰ عنہ سے انہوں نے حضرت عبید اللہ سے روایت کی :-

میں "غابہ" میں اپنے مال کے پاس گیا تو مجھے رات نے آلیا، میں نے حضرت عبد اللہ بن عمر بن حزام کی قبر کے پاس پناہ لی، میں نے قبر سے قرأت سنی جس سے بہتر میں نے نہیں سنی۔ بارگاہ رسالت میں حاضر ہو کر ماجرا ذکر کیا تو حضور سید عالم ﷺ نے فرمایا: یہ عبد اللہ ہے تمہیں نہیں پتہ کہ اللہ تعالیٰ نے ان کی روحوں کو قبض فرما کر زبرد اور یاقوت کی قندیلوں میں رکھا، پھر ان قندیلوں کو جنت کے وسط میں معلق فرمایا، جب رات ہوتی ہے تو ان کی روحوں ان کی جانب لوٹا دی جاتی ہیں، وہ تمام رات یہیں رہتی ہیں حتیٰ کہ جب فجر طلوع ہوتی ہے تو روحوں اپنے مقام کی جانب واپس کر دی جاتی ہیں۔

امام ابو نعیم، حلیۃ الاولیاء میں ابراہیم سے راوی ہیں کہ مہلتی فرماتے ہیں :-

مجھے ان لوگوں نے بیان کیا جو سحری کے وقت مصر کے پاس سے گزرتے تھے جب ہم حضرت ثابت بنانی کی قبر کے پاس سے گزرتے تو قرآن پڑھنے کی آواز سنتے تھے۔

ابن مندہ، سلمہ ابن شعیب سے راوی ہیں کہ انہوں نے فرمایا میں نے ابو حماد

گورکن سے سنا وہ معتمد علیہ اور نیک آدمی تھا اس نے کہا :-

میں جمعہ کے دن دوپہر کے وقت قبرستان میں گیا، جس قبر کے پاس گزرا، اسی سے قرآن مجید پڑھنے کی آواز سنی۔

ابن مندہ، عاصم سقطی سے راوی ہیں کہ:-

ہم نے بلخ میں ایک قبر کھودی تو ساتھ والی قبر میں سوراخ ہو گیا، میں نے دیکھا کہ ایک معرخص قبلہ رخ بیٹھا ہوا ہے اس نے سبز تہ بند زیب تن کیا ہوا ہے۔ اور اسکے ارد گرد سبزہ زار ہے۔ اس کے آغوش میں قرآن پاک رکھا ہے جسے وہ پڑھ رہا ہے۔

ابن مندہ ابو نصر نیشاپوری مگر کن (وہ نیک اور متقی تھا) سے راوی ہیں کہ میں نے ایک قبر کھودی تو اس کے پہلو میں دوسری قبر کھل گئی میں نے وہاں ایک خوبصورت بہترین لباس والے پاکیزہ بونو جوان کو پالتی مارے ہوئے بیٹھے دیکھا، اس کی آغوش میں انتہائی خوشخط قرآن پاک رکھا ہوا تھا جسے وہ پڑھ رہا تھا، اس جوان نے میری طرف دیکھ کر پوچھا کیا قیامت قائم ہوگئی؟ میں نے کہا نہیں اس نے کہا اینٹ اس کی جگہ رکھ دو، چنانچہ میں نے اینٹ اس جگہ رکھ دی۔

سبیلی نے دلائل النبوة میں بعض صحابہ رضی اللہ تعالیٰ عنہم سے نقل کیا کہ:-

انہوں نے ایک جگہ قبر کھودی تو وہاں ایک درپچہ کھل گیا، وہاں ایک شخص تخت پر موجود تھا اس کے سامنے قرآن پاک تھا جسے وہ پڑھ رہا تھا، اس کے سامنے سرسبز باغ تھا، یہ واقعہ احد میں پیش آیا، معلوم ہوا کہ وہ شہدا میں سے ہے

کیونکہ اس کے چہرے کی ایک جانب زخم تھا، اس روایت کو ابو حیان نے بھی اپنی تفسیر میں نقل کیا ہے۔

امام یافعی، روض الریاحین میں بعض صالحین سے بیان کرتے ہیں کہ:-

انہوں نے کہا میں نے ایک عابد کے لئے قبر کھودی اور اس کی لحد تیار کی اور میں لحد درست کر رہا تھا کہ ایک بوسیدہ لحد سے کچی اینٹ گر گئی میں نے دیکھا تو ایک بزرگ قبر میں بیٹھا ہوا ہے، اس کے سفید کپڑے سرسرا رہے تھے اس کی گود میں سونے کا قرآن پاک سنہرے حروف میں لکھا ہوا رکھا تھا اور وہ اسے پڑھ رہا تھا اس نے سراٹھا کر میری طرف دیکھا اور پوچھا کیا قیامت قائم ہوگئی میں نے کہا نہیں تو اس نے کہا اینٹ اسی جگہ رکھ دو، چنانچہ میں نے اسی جگہ رکھ دی۔

امام یافعی فرماتے ہیں ہمیں بعض ثقہ حضرات کے بارے میں بیان کیا گیا کہ:-

انہوں نے ایک قبر کھودی تو انہیں ایک انسان دکھائی دیا جو تخت پر جلوہ گر قرآن پاک پڑھ رہا تھا اور نیچے نہر بہ رہی تھی، یہ دیکھتے ہی ان پر بے ہوشی طاری ہوگئی انہیں قبر سے تو نکال لیا گیا لیکن یہ نہ معلوم ہوسکا کہ انہیں کیا ہوا ہے، تیسرے دن انہیں کہیں ہوش آیا۔

سعید ابن منصور، حضرت اہبان بن صفی غفاری، صحابی رسول ﷺ کی

صاحبزادی حضرت عدیہ سے روایت کرتے ہیں کہ:-

ہمارے والد نے ہمیں وصیت کی کہ ہم انہیں قیص میں کفن دیں، دفن سے

دوسری صبح ہم نے دیکھا کہ وہ قیص ہمارے پاس تھی جس میں ہم نے انہیں دفن کیا تھا۔

ابن ابی الدنیا، کتاب السنات میں ایسی سند سے جس میں کچھ حرج نہیں، راشد بن سعد کی مرسل روایت بیان کرتے ہیں:-

ایک شخص کی اہلیہ فوت ہو گئی، اس نے خواب میں کچھ عورتیں دیکھیں جن میں اس کی اہلیہ نہ تھی، اس نے ان سے اپنی اہلیہ کے بارے میں پوچھا تو انہوں نے کہا: تم نے اس کے کفن میں کوتاہی کی وہ ہمارے ساتھ نکلتے ہوئے شرماتی ہے، وہ شخص بارگاہ رسالت میں حاضر ہو کر عرض پرداز ہوئے، نبی اکرم ﷺ نے فرمایا: کیا کوئی شخص قریب المرگ مل سکتا ہے؟ وہ شخص ایک انصاری کے پاس گیا جو قریب الوفات تھا اور اسے صورتحال بیان کی انصاری نے کہا اگر کوئی مردوں کو پہنچا سکتا ہے تو میں بھی پہنچا دوں گا، انصاری فوت ہوا تو وہ شخص زعفران سے رنگے ہوئے دو کپڑے لایا اور انصاری کے کفن میں رکھ دیئے رات ہوئی تو وہ عورتیں آئیں ان کے ساتھ اس شخص کی اہلیہ بھی تھی، اس نے وہی دوزر درنگ کے کپڑے پہنے ہوئے تھے۔

حضرت شیخ شعر اوی رحمۃ اللہ تعالیٰ اپنی کتاب "طبقات الاخیار" میں حضرت شیخ احمد بدوی کے تعارف میں فرماتے ہیں:-

سید عبد العزیزی ویرینی رضی اللہ تعالیٰ عنہ سے جب سیدی احمد بدوی کے متعلق پوچھا جاتا تو فرماتے:-

وہ سمندر ہیں جن کی گہرائی معلوم نہیں کی جاسکتی، فرنگیوں کے شہروں سے ان کا قیدیوں کو لانا، ڈاکوؤں کے ہاتھوں سے لوگوں کو رہائی دلانا، ڈاکوؤں اور پناہ مانگنے والوں کے درمیان حائل ہونا ایسے واقعات ہیں جن کا احاطہ کئی دفتر بھی نہیں کر سکتے، میں کہتا ہوں، میں نے خود اپنی آنکھوں سے ۹۳۵ھ میں ایک قیدی حضرت سید عبد العال کے منارہ پر قید میں دیکھا اس کے گلے میں طوق تھا اور وہ مخبوط الحواس تھا میں نے اس بارے میں اس سے پوچھا تو اس نے کہا:

میں فرنگیوں کے شہروں میں قید تھا، میں رات کے آخری حصے میں سیدی احمد کی طرف متوجہ ہوا تو ناگاہ وہ میرے سامنے تھے، انہوں نے مجھے پکڑ کر ہوا میں پرواز کی اور مجھے یہاں چھوڑ دیا۔ وہ دو دن اس حال میں رہا کہ پرواز کی تیزی کے سبب اس کا سر چکراتا رہا۔ (انتہی)

ان تمام امور سے کرامت بعد از وصال کا صریح ثبوت ملتا ہے اور یہ امر فی نفسہ حق ہے اس میں وہی شک کرے گا جس کا ایمان ناقص ہو، بصیرت مٹ چکی ہو، فضل الہی کے دروازے سے مردود ہو، اللہ تعالیٰ کے خاص بندوں سے تعصب رکھتا ہو، اللہ تعالیٰ نے اسے اولیاء کرام کی مخالفت کے صہور میں ڈال دیا ہو، اللہ تعالیٰ نے اسکی اہانت فرمائی ہو (۱) اس پر غضب فرمایا ہو اور اسے شیطان کے سپرد کر دیا ہے۔ شیطان اس کے ساتھ کھیلتا ہے اور محبوبان خدا کا بغض اس کے دل میں ڈالتا ہے اور اسے بزرگان دین ان کی کرامات اور قبور کی توحین و بے ادبی پر اکساتا ہے حالانکہ جس نے علم کلام اور علم توحید



پڑھا ہے وہ جانتا ہے کہ موت کے بعد ارواح کا تعلق اجسام سے ہوتا ہے باوجودیکہ ارواح اپنے مقام پر ہوتی ہیں جس طرح سورج کی شعاعیں زمین تک پہنچتی ہیں، اس بنا پر مومنوں کی قبروں کا احترام واجب ہے۔

امام جلال الدین سیوطی اپنی تصنیف "بشری الکیثب بلقاء الحبيب" میں فرماتے ہیں کہ امام یافعی نے فرمایا:

الہست کا مذہب ہے کہ فوت شدہ لوگوں کی روہیں بعض اوقات علیین یا سحین سے قبروں میں ان کے جسموں کی طرف لوٹائی جاتی ہیں خاص طور پر جمعہ کی رات وہ مل بیٹھتے ہیں، گفتگو کرتے ہیں، اہل نعت، نعمتیں پاتے ہیں اور اہل عذاب، عذاب جھیلتے ہیں، علیین اور سحین میں انعام یا عذاب صرف روحوں کو ملتا ہے جسموں کو نہیں، قبر میں دونوں شریک ہوتے ہیں۔ (انتہی)

امام نسفی کی تالیف "بحر الکلام" سے پتہ چلتا ہے کہ موت کے بعد قبروں میں ارواح کا تعلق اجسام سے ہوتا ہے۔ "عذاب القبر" کے عنوان کے تحت فرماتے ہیں۔

سوال:- گوشت کو کس طرح تکلیف دی جاتی ہے؟ حالانکہ اس میں روح نہیں ہوتی؟  
جواب:- نبی اکرم ﷺ سے یہی سوال کیا گیا تو آپ نے فرمایا: جس طرح تیرے دانت کو تکلیف ہوتی ہے اگرچہ اس میں روح نہیں ہے، نبی اکرم ﷺ نے بتایا کہ اگرچہ دانت میں روح نہیں ہے لیکن گوشت سے متصل ہونے کے سبب اس میں تکلیف ہوتی ہے، اسی طرح موت کے بعد چونکہ روح کا تعلق جسم سے ہے اس لئے جسم کو تکلیف ہوتی ہے۔ (انتہی)

یہ اس بات کی تصریح ہے کہ مردوں کی روحوں کا ان کے جسموں سے ایک تعلق ہے جو قبروں میں ہیں اگرچہ گل کر مٹی ہو جائیں، اسی لئے شریعت مبارکہ نے قبروں کے احترام کا حکم دیا ہے جیسے کہ ہم پہلے ذکر کر چکے ہیں، اہل ایمان کے لئے اولیاء کرام کی قبروں کا احترام، ان کی تعظیم اور زیارت اور ان سے برکت حاصل کرنا کس طرح نامناسب ہوگا جبکہ وہ جانتے ہیں کہ ارواح کاملہ فاضلہ ان طیب و طاہر جسموں سے متعلق ہیں اگرچہ وہ مٹی ہو چکے ہوں جیسے کہ احادیث نبویہ کا مقتضی ہے۔

میری رائے میں وہ منکر جاہل ہے اپنی جہالت کی بناء پر سمجھتا ہے کہ ارواح وہ اعراض ہیں جو موت سے زائل ہو جاتے ہیں جس طرح حرکت اموات و حرکات سے زائل ہو جاتے ہیں جیسے کہ بعض گمراہ فرقوں کا مذہب ہے، ان کا گمان ہے کہ اولیاء بعد از وصال مٹی ہو کر زمین کی مٹی سے مل جاتے ہیں (۱)، ان کی روہیں چلی جاتی ہیں لہذا ان کی قبروں کی کوئی عزت نہیں ہے، اسی لئے مزارات کی توہین و تحقیر کرتے ہیں، ان کی زیارت کرنے والوں اور ان سے برکت حاصل کرنے والوں پر انکار کرتے ہیں، حتیٰ کہ ایک دن میں نے اپنے کانوں سے سنا جب کہ میں شیخ ارسلان دمشقی رضی اللہ تعالیٰ عنہ کے مزار کی زیارت کرنے جا رہا تھا ایک شخص کہہ رہا تھا۔ "تم مٹی کی کیسے زیارت کرتے ہو؟ یہ تو بیوقوفی ہے" مجھے انتہائی تعجب ہوا، میں نے اپنے دل میں کہا: یہ کسی مسلمان کا قول نہیں ہو سکتا، ولا حول ولا قوۃ الا باللہ العلی العظیم۔

(۱) حضرت علامہ عبدالغنی تالیمی اولیاء کے بارے میں ایسا کہنے والوں کو "گمراہ فرقہ" قرار دے رہے ہیں تو حضور سید عالم صلی اللہ تعالیٰ علیہ وسلم کی نسبت ایسے کلمات کہنے والوں کے متعلق علامہ کا کیا فتویٰ ہوگا؟ مولوی اسماعیل دہلوی نے نبی اکرم صلی اللہ تعالیٰ علیہ وسلم کی طرف غلط نسبت کر کے کہہ دیا کہ میں بھی ایک دن مر کر مٹی میں ملنے والا ہوں۔ (معاذ اللہ) (تقویۃ الایمان)

حدیث شریف میں آیا ہے کہ قبر یا تو جنت کا باغ ہے یا جہنم کا گڑھا، اس کا مطلب سوائے اس کے اور کیا ہو سکتا ہے کہ مردوں کی روہیں اپنی قبروں میں راحت و سکون حاصل کرتی ہیں یا مبتلائے عذاب ہیں اس طرح کہ ارواح کا ان بوسیدہ اجسام سے تعلق ہے جو دنیا سے نکلے تو ایمان اور طاعت کی بدولت پاکیزہ تھے یا کفر اور معصیت سے ماوث تھے، اس وقت مومنوں کی قبریں لائق احترام، مستحق تعظیم و توقیر ہیں جس طرح وہ پہلے زندگی میں محترم اور مکرم تھے فقہاء کی تصریح ہے کہ جو عالم دین کو حقیر جانے یا اس سے بغض رکھے اس پر کفر کا خوف ہے۔

تعظیم و توقیر کے اعتبار سے زندوں اور مردوں میں کوئی فرق نہیں ہے کیونکہ زندہ اور مردہ سب اللہ تعالیٰ کی مخلوق ہیں کسی کو کسی شے میں تاثیر ایجادی نہیں ہے ہر حال میں مؤثر صرف اللہ تعالیٰ ہے زندہ اور مردے تاثیر نہ کرنے میں یقیناً برابر ہیں لیکن احترام سب کا لازم ہے اللہ تعالیٰ فرماتا ہے۔

وَمَنْ يُعْظِمِ شَعَائِرَ اللَّهِ فَإِنَّهَا مِنْ تَقْوَى الْقُلُوبِ (۱)

ترجمہ:- اور جو اللہ تعالیٰ کی نشانیوں کی تعظیم کرتے ہیں تو یہ دلوں کی پرہیزگاری سے ہے اور اللہ تعالیٰ کے شعائر (نشان) وہ اشیاء ہیں جو اللہ تعالیٰ کا پتہ دیتی ہیں، مثلاً علماء اور صالحین زندہ ہوں یا وفات پا چکے ہوں۔

بندگان خدا کی قبروں پر قبے تعمیر کرنا، ان کے لئے لکڑی کے تابوت تیار کرنا بھی ان کی تعظیم میں داخل ہے تاکہ عوام الناس انہیں بے ادبی کی نگاہ سے نہ دیکھیں، یہ اگرچہ بدعت ہے لیکن بدعت حسنہ جیسے فقہاء نے فرمایا بڑا عمامہ اور کھلے کپڑے استعمال

کرنا اگرچہ بدعت ہے، سلف صالحین اس پر عمل پیرا نہ تھے، تاہم علماء کے لئے جائز ہے تاکہ عوام الناس ان کا احترام کریں اور بے ادبی سے پیش نہ آئیں۔ جامع الفتاویٰ میں "قبر پر تعمیر" کے عنوان کے تحت فرماتے ہیں:-

بعض علماء فرماتے ہیں مکروہ نہیں ہے جب کہ میت مشائخ، علماء اور سادات سے ہو۔ مضمرات میں ہے، شیخ ابوبکر محمد بن فضل فرمایا کرتے تھے:-

ہمارے علاقوں میں پختہ اینٹ استعمال کرنے میں حرج نہیں اور یہ بھی فرماتے تھے کہ لکڑی کا صندوق استعمال کرنا جائز ہے۔

امام ترمذی فرماتے ہیں:-

اختلاف اس وقت ہے جب میت کے گرد ہو، اگر میت سے اوپر ہو تو مکروہ نہیں ہے کیونکہ یہ درندوں سے بچاؤ کی صورت ہے جیسے کچی اینٹ سے قبر کی کوہان بنانا رائج ہے تاکہ کھودنے سے محفوظ رہے اور اسے اہل علم نے حسن قرار دیا ہے۔

تنویر الابصار میں ہے:-

قبر پر عمارت نہ بنائی جائے، بعض اہل علم نے فرمایا اس میں حرج نہیں ہے اور یہی مختار ہے، امام زبلی شرح کنز میں فرماتے ہیں کہا گیا ہے کہ لکھنے اور پتھر رکھنے میں حرج نہیں تاکہ علامت رہے، کیونکہ حدیث شریف میں ہے کہ نبی اکرم ﷺ نے حضرت عثمان بن مظعون رضی اللہ تعالیٰ عنہ کی قبر پر پتھر رکھا۔ (انتہی)

فقہاء نے صالحین اور اولیاء کی قبروں پر پردے ڈالنا عمامے اور کپڑے رکھنا مکروہ قرار دیا ہے۔ فتاویٰ الحجہ میں ہے قبروں پر پردے معلق کرنا مکروہ ہے، لیکن ہم اس وقت کہتے ہیں کہ اگر اس سے عوام کی نظروں میں تعظیم مقصود ہوتا کہ وہ اس قبر والے کو حقارت کی نظر سے نہ دیکھیں جس پر کپڑے اور عمامے رکھے گئے ہیں اور یہ مقصد ہو کہ غفلت شعار زائرین کے دلوں میں ادب و احترام پیدا ہو کیونکہ ہم بیان کر چکے ہیں کہ اولیاء کرام کی روحیں ان کے مزارات کے پاس جلوہ افروز ہوتی ہیں اور عوام کے دل ان قبروں میں مدفون اولیاء کرام کے ادب و احترام سے (ان کا مقام نہ جاننے کے سبب) خالی ہوتے ہیں تو یہ امر جائز ہے۔ اس سے روکنا مناسب نہیں کیونکہ اعمال کا دار و مدار نیتوں پر ہے اور ہر شخص کے لئے اسی امر کا ثواب ہے جس کی وہ نیت کرے، یہ اگرچہ بدعت ہے سلف صالحین اس طریقہ پر نہ تھے لیکن یہ ایسے ہی ہے جیسے فقہاء کتب الحجہ میں فرماتے ہیں کہ طواف وداع کے بعد اٹے پاؤں لوٹے یہاں تک کہ مسجد سے نکل جائے، اس میں بیت اللہ شریف کی تعظیم و تکریم ہے منج السالک میں ہے:-

یہ جو لوگوں کا معمول ہے کہ وداع کے بعد اٹے پاؤں لوٹتے ہیں اس سلسلے میں نہ تو کوئی سنت مروی، نہ اثر صحابہ، حالانکہ ہمارے اصحاب کا یہی طریقہ ہے۔ (انتہی)

یہ بیت اللہ شریف کی تعظیم ہے حالانکہ وہ پتھر ہے، اولیاء کرام بلاشبہ اس سے افضل ہیں کیونکہ وہ اللہ تعالیٰ کی عبادت کے مکلف ہیں بیت اللہ شریف مکلف نہیں اس لئے کہ اس کی عبادت بغیر تکلیف کے ہے اولیاء کرام اگرچہ وفات پا چکے ہوں اور میت جماد کی طرح ہے تاہم احترام سب کا لازم ہے۔

بیت اللہ شریف کو غلاف پہنانا جائز ہے، یہاں تک کہ علماء فرماتے ہیں "کعبۃ اللہ کو ریشم سے ڈھانپنا جائز ہے"، صالحین اور اولیاء کی قبریں گو کعبہ نہیں ہیں اور نہ احکام میں کعبہ کی مانند ہیں لیکن محترم ضرور ہیں، کیونکہ بیت اللہ شریف اگرچہ پتھر ہے ہمیں (نماز میں) اس کی طرف متوجہ ہونے، اس کا طواف کرنے، اس کی تعظیم و احترام کا حکم دیا گیا ہے اللہ تعالیٰ نے بطور تکلیف ہمیں اس کا مکلف فرمایا ہے ورنہ تو وہ پتھروں کا مجموعہ ہے، اور جو شخص خود بیت اللہ شریف کو سجدہ کرے گا وہ بت پرست ہوگا، اللہ تعالیٰ سے کفر کرے گا، اسی لئے سیدنا عمر فاروق رضی اللہ تعالیٰ عنہ نے دوران طواف حجر اسود کو بوسہ دیتے ہوئے کہا تھا: میں جانتا ہوں کہ تو (بذات) نفع و نقصان نہیں دے سکتا اگر میں نے رسول اللہ ﷺ کو تجھے بوسہ دیتے ہوئے نہ دیکھا ہوتا تو میں بھی تجھے بوسہ نہ دیتا۔ علماء فرماتے ہیں اس کا سبب یہ تھا کہ انہیں جاہلیت کا وہ دور یاد آ گیا تھا جب بیت اللہ شریف کے گرد بت رکھے جاتے تھے اور انہیں سجدہ کیا جاتا تھا آپ کو خطرہ محسوس ہوا کہ کوئی یہ گمان نہ کر بیٹھے کہ حجر اسود کو بوسہ دینا ایک طرح سے جاہلیت کی مشابہت ہے تو انہوں نے وہ کچھ کہا جو ابھی گزرا۔

ہم نے خواص و عوام میں سے کسی کے بارے میں نہیں سنا کہ مزارات اولیاء کے بارے میں اس کا یہ گمان ہو کہ وہ کعبہ ہیں ان کا طواف صحیح ہے یا ان کی طرف رخ کر کے نماز پڑھی جاسکتی ہے، حتیٰ کہ ہمیں ان پر کسی قسم کا خوف ہو، تمام عوام جانتے ہیں کہ قبلہ صرف کعبہ شریف ہے اور وہ مکہ مکرمہ میں ہے، بایں ہمہ وہ ان مزارات کا بہت ہی احترام کرتے ہیں کیونکہ وہ اللہ تعالیٰ کے اولیاء، اس کے محبوبین اور برگزیدہ بندوں کے مزارات ہیں، عامۃ الناس کے احوال سے ہمیں اتنی مقدار کا ہی علم ہے اور مومن،



مومنوں کے بارے میں بھلائی کے سوا کوئی گمان نہیں کر سکتا۔

امام سیوطی رحمۃ اللہ تعالیٰ علیہ جامعہ صغیر میں یہ حدیث لائے ہیں کہ:-

رسول اللہ ﷺ فرماتے ہیں "حسن ظن، حسن عبادت سے ہے" اور اللہ تعالیٰ فرماتا ہے:-

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا

تَجَسَّسُوا وَلَا يَغْتَبَ بَعْضُكُم بَعْضًا (الایہ) (۱)

ترجمہ:- اے ایمان والو! بہت سے گمانوں سے بچو، بے شک کچھ گمان گناہ ہیں اور دوسروں کے عیب تلاش نہ کرو، اور ایک دوسرے کی غیبت نہ کرو۔

عامۃ المسلمین کے متعلق کمال حسن ظن لازم ہے۔ جس طرح نبی اکرم ﷺ ان کے ساتھ معاملہ فرماتے تھے حالانکہ آپ اللہ کی اطلاع سے جانتے کہ ان میں سے بعض منافق ہیں جو ایمان ظاہر کرتے ہیں اور کفر و انکار چھپاتے ہیں، اس کے باوجود آپ تمام کے ساتھ مومنوں والا معاملہ فرماتے تھے کیونکہ آپ ظاہر پر حکم کرنے کے لئے آئے تھے، مخفی امور اللہ تعالیٰ کے سپرد تھے، جس طرح حضور علیہ السلام نے فرمایا:-

"مجھے لوگوں سے جہاد کرنے کا حکم دیا گیا یہاں تک کہ وہ اللہ تعالیٰ کی وحدانیت اور میری رسالت کی گواہی دیں، جب وہ کلمہ اسلام پڑھ لیں گے تو مجھ سے اپنے خون اور مال محفوظ کر لیں گے مگر وہ جن کا تعلق ان کے دماء

اور اموال کے حق سے ہے (قصاص اور زکوٰۃ وغیرہ) اور ان کا حساب اللہ

تعالیٰ کے سپرد ہے۔"

مسلمان کو زیب نہیں دیتا کہ ہر اس نو پیدا امر کا انکار کرے جو صدر اول میں نہیں تھا جب تک اس کی قباحت پر مطلع نہ ہو جائے یا جب تک معلوم نہ ہو کہ اس کا کرنے والا ایسے طریقہ پر کر رہا ہے جو دین محمدی کے مقصود کے خلاف ہے، کیا نبی اکرم ﷺ نے نہیں فرمایا کہ جس نے اچھا طریقہ ایجاد کیا اسے اس کا ثواب ہوگا اور قیامت تک اس پر عمل کرنے والوں کا ثواب ہوگا، حضور سید عالم ﷺ نے ان امور کو سنت فرمایا ہے۔ جنہیں امت آپ کے بعد ایجاد کرے گی بشرطیکہ مقصود شریعت کے خلاف نہ ہوں، حالانکہ ان کا وجود آپ کے زمانہ میں نہ تھا، بنا بریں بدعت حسنہ جو مقصود شریعت کے موافق ہو تو وہ حضور سید عالم ﷺ کے ارشاد کے مطابق سنت کہلائے گی۔

اسی نوع سے زیارۃ النبی ﷺ کی بحث میں فقہاء کا یہ قول ہے:-

یہ جو بعض لوگوں کا دستور ہے کہ مدینہ طیبہ کے قریب اتر کر پیدل مدینہ طیبہ میں داخل ہوتے ہیں حسن ہے اور ہر وہ فعل جو ادب اور تعظیم میں زیادہ دخل رکھتا ہے حسن ہے جیسے میرے والد ماجد نے شرح درر کی کتاب الحج کے حاشیہ میں فرمایا ہے۔

اسی پر قیاس کیا جائے گا اولیاء اور صالحین کی قبروں کے پاس شمع اور قندیلیں روشن کرنا (۱) یہ بھی اولیاء کرام کی تعظیم و تکریم میں داخل ہے، اس میں مقصد بہر حال بہتر ہے خاص طور پر اس وقت جب اس ولی کے فقراء خدمت گار ہوں انہیں قرآن پڑھنے، تسبیح

اور تہجد کے لئے چراغ جلانے کی ضرورت ہوگی، اگرچہ فقہاء نے قبروں کے پاس نماز پڑھنے کو مکروہ قرار دیا ہے لیکن یہ اس وقت ہے جب قبر سے دور تیار شدہ مقام کے علاوہ پڑھی جائے (مثلاً قبر کے سامنے کھڑے ہو کر) والد ماجد رحمۃ اللہ تعالیٰ علیہ نے شرح درر کے حاشیہ میں فرمایا:

قبرستان میں نماز یہود کی مشابہت کی بناء پر مکروہ ہے اور اگر قبرستان میں ایسی جگہ نماز کے لئے تیار کی گئی ہے جہاں قبر نہیں ہے اور نہ نجاست ہے تو کچھ حرج نہیں جیسے فتاویٰ خانیہ میں ہے، الحادی میں ہے کہ اگر قبریں نمازی کے پیچھے ہیں تو مکروہ نہیں، اور اگر نمازی اور قبر کے درمیان اتنا فاصلہ ہو کہ کوئی شخص نمازی کے آگے سے گزرے تو مکروہ نہ ہو تو بھی نماز مکروہ نہ ہوگی۔ (انتہی)

قبر پر دونوں ہاتھ رکھنا اور اولیائے کرام کی ارواح کے مواضع سے برکت طلب کرنا اس میں بھی حرج نہیں ہے، جامع الفتاویٰ میں ہے:-  
قبروں پر ہاتھ رکھنا نہ سنت ہے نہ مستحب، لیکن ہم اس میں کوئی حرج نہیں دیکھتے۔ (انتہی)

اعمال کا مدار نیتوں پر ہے اگر مقصد خیر ہے تو یہ فعل بھی خیر ہوگا، دلوں کی باتیں اللہ تعالیٰ کے سپرد ہیں۔

اولیاء کرام کے لئے بہ طور محبت و تعظیم، زیتون کے تیل یا شمع کی نذر ماننا فی الجملہ جائز ہے، فقہاء فرماتے ہیں کہ ذمی زیتون کا تیل، بیت المقدس کے چراغ میں جلانے کیلئے وقف کرتا ہے تو صحیح ہے کیونکہ یہ ہمارے اور ان کے نزدیک عبادت ہے امام

خصاف کی کتاب الاوقاف میں وقف ذمی کی بحث میں ہے کہ:

اگر ذمی کہے کہ میری زمین وقف ہے جس کی پیداوار بیت المقدس کے چراغ کے تیل کے لئے صرف ہوگی یہ جائز ہے کیونکہ یہ ہمارے اور ان کے نزدیک اتفاقاً عبادت ہے۔ (انتہی)

بیت المقدس ایک مقدس مسجد ہے اس میں چراغ جلانا اس کی تعظیم ہے اسی طرح صالحین اور اولیائے مقربین کے مزارات مقدس ہیں۔ (۱)

اسی طرح درہم و دینار (روپے پیسے) اولیائے کرام کی نذر کرنا فی نفسہ جائز ہے تاکہ ان کے مزارات کے پاس رہنے والے فقراء پر صرف کیے جائیں کیونکہ نذر سے مجازاً عطیہ مراد ہے جس طرح فقہاء فرماتے ہیں: فقراء کے لئے ہبہ، صدقہ ہے دینے والا اسے واپس نہیں لے سکتا، اغنیاء کو صدقہ دیا جائے تو وہ ہبہ ہوگا دینے والا واپس لے سکتا ہے۔ دراصل اعتبار مقاصد شرع کا ہے الفاظ کا نہیں، نذر اللہ تعالیٰ کے لئے مخصوص ہے، جب اسے اللہ تعالیٰ کے ماسوا کسی کے لئے استعمال کیا جائے مثلاً ایک شخص دوسرے کو کہتا ہے اگر اللہ تعالیٰ نے میرے مریض کو شفا دے دی تو تیرے لیے مجھ پر دس درہم ہیں پھر کہتا ہے میں نے فلاں کے لئے اتنے کی نذر مانی ہے تو یہ اس شخص کے لئے وعدہ ہوگا، اگر وہ آدمی مالدار ہے تو نذر سے مجازاً ہبہ مراد ہوگا اور اگر فقیر ہے تو صدقہ مراد ہوگا، کبھی انسان کسی ذمی کافر کے لئے کہتا ہے کہ اگر اللہ تعالیٰ نے میرے مریض کو شفا عطا فرمادی تو تیرے لئے مجھ پر سو درہم ہیں مثلاً تو یہ لہنے سے گنہگار نہ ہوگا اور یہ صدقہ ہوگا

(۱) بعض مزارات پر بجلی کا معقول انتظام ہوتا ہے اس کے باوجود بے تحاشہ موم بتیاں جلائی جاتی ہیں یہ سراسر اسراف ہے اس سے منع کرنا چاہیے۔ ۱۲ شرف قادری

کیونکہ زکوٰۃ کے علاوہ صدقہ اہل ذمہ فقیروں پر صرف کرنا جائز ہے، جس طرح فقہاء نے اپنی تصانیف میں بیان کیا، اگر کوئی شخص ولی کی وفات کے بعد یہ کہے کہ اگر اللہ تعالیٰ نے میرے مریض کو شفاء دی تو آپ کے لئے میرے ذمہ سودرہم ہیں تو اسے کوئی عقلمند حرام نہیں کہہ سکتا، حالانکہ اولیائے کرام اگرچہ وصال فرما چکے ہوں، اس سلسلے میں دوسروں سے اولیٰ ہیں، کیونکہ کہنے والا جانتا ہے کہ یہ رقم اس ولی کے خادم اور پاس رہنے والے فقراء کی ضروریات پر صرف کی جائے گی، لہذا اس قائل کا یہ کہنا، لینے والوں کے لئے وعدہ، عطیہ اور اباحت قرار دیا جائے گا کیونکہ مومن کا قول حتی الامکان صحیح صورت پر محمول کیا جائے گا۔

بعض لوگوں کا بغیر کسی دلیل قطعی کے ان کو حرام قرار دینا اس کا سبب یہ ہے کہ اللہ تعالیٰ سے حیاء اور اس کا خوف نہیں ہے، کیونکہ ممانعت میں حرام کی وہی حیثیت ہے جو امر میں فرض کی حیثیت ہے۔ ہر ایک کے ثبوت کے لئے دلیل قطعی کی ضرورت ہے۔ قرآن پاک کی آیت ہو، سنت متواتر ہو، معتبر اجماع ہو یا مجتہدین کا قیاس ہو کیونکہ ایسے مقلدین کا قیاس معتبر نہیں ہے جن میں اصول فقہ کی کتابوں میں بیان کردہ شرائط اجتہاد موجود نہ ہوں۔

بعض فریب خوردہ لوگوں کا یہ کہنا کہ عوام جب کسی ولی کے معتقد ہوں گے، اس کے مزار کی تعظیم کریں گے اور اس سے برکت و امداد طلب کریں گے تو ہمیں خوف ہے کہ وہ یہ اعتقاد کر لیں گے کہ اولیائے کرام کو اللہ تعالیٰ کے ساتھ ایجاد و تخلیق میں دخل ہے اس طرح وہ کفر اور شرک میں واقع ہو جائیں گے اس لئے ہم انہیں ایسی باتوں سے

روکتے ہیں، اولیاء کے مزارات منہدم کرتے ہیں اُن پر بنائی ہوئی عمارتیں گراتے ہیں، ان کے پردے اُتارتے ہیں اور کھلم کھلا اولیاء کی توہین کرتے ہیں تاکہ عوام جاہل جان لیں کہ اگر اولیاء اللہ تعالیٰ کے علاوہ وجود میں مؤثر ہوتے تو ہم جو ان کی توہین کرتے ہیں اس کا دفاع کر سکتے۔ تمہیں پتہ ہونا چاہئے کہ یہ فعل صریح کفر ہے، قرآن مجید میں فرعون کے نقل کردہ قول کے مماثل ہے۔ اللہ تعالیٰ فرماتا ہے:-

وَقَالَ فِرْعَوْنُ ذَرُونِي أَقْتُلْ مُوسَى وَلْيَدْعُ رَبَّهُ إِنِّي أَخَافُ أَنْ يُبَدِّلَ دِينَكُمْ أَوْ أَنْ يُظْهِرَ فِي الْأَرْضِ الْفَسَادَ (الآية) (۱)

ترجمہ:- فرعون نے کہا: مجھے موسیٰ (علیہ السلام) کو قتل کرنے دو، انہیں چاہئے کہ اپنے رب کو بلا لیں، مجھے ڈر ہے کہ وہ تمہارے دین کو تبدیل نہ کر دیں یا زمین میں فساد پیدا نہ کر دیں۔

اسی طرح یہ بتلائے فریب جنہیں ابھی تک کامل یقین نہیں ہے کہ اللہ تعالیٰ، اولیائے کرام کو محبوب رکھتا ہے اور ان کی زندگی میں ان کے ہاتھوں پر وہ امور پیدا فرماتا ہے جو مقدر ہو چکے ہیں کہ اولیائے کرام ان کا ارادہ کریں گے بشرطیکہ مخالف شریعت نہ ہوں، اور ان کے وصال کے بعد اللہ تعالیٰ کے حکم سے تمام وہ غیر معمولی چیزیں پیدا ہوئی ہیں جن کا ارادہ ان کی خدا داد روحیں کرتی ہیں، گویا ان لوگوں کو ابھی تک یہ بھی معلوم نہیں کہ ایمان حق ہے اور اللہ کے نزدیک نجات دینے والا ہے ان لوگوں کے دل شکوک و شبہات، اوہام و تخیرات اور گمراہی سے بھرے ہوئے ہیں، یہ اندھے اور بہرے ہو گئے ہیں، اللہ تعالیٰ نے ان کے دلوں پر مہر لگا دی ہے حتیٰ کہ حق و باطل کے درمیان فرق نہیں



کر سکتے، جسے اللہ تعالیٰ گمراہی میں ڈال دے اسے کوئی ہدایت نہیں دے سکتا۔

اگر ان لوگوں کو عامۃ المسلمین پر کفر و شرک میں واقع ہونے کا واقعی خوف ہوتا تو انہیں عقائد و توحید کے احکام سکھاتے، اور نزاع و جدال کے بغیر انہیں قطعی دلائل و براہین سکھاتے اور انہیں عقائد کے سمجھنے اور فضائل میں غور و فکر پر آمادہ کرتے اور اس سلسلے میں ان پر پوری سختی کرتے، کیونکہ عوام الناس کے دلوں میں جب یہ بات بیٹھ جائے گی کہ فاعل (حقیقی) صرف ایک ذات ہے اس کے علاوہ کوئی مؤثر حقیقی نہیں تو ان کا خیال بھی اس طرف نہیں جائے گا کہ اللہ تعالیٰ کے سوا بھی کوئی مؤثر ہے اور وہ یقین رکھیں گے کہ تمام مخلوق اسی کے قبضہ قدرت میں ہے فتنے اور حیرتیں ایسے اسباب ہیں جن کے ذریعے اللہ جسے چاہتا ہے گمراہی میں ڈالتا ہے اور جسے چاہتا ہے ہدایت دیتا ہے۔

اللہ تعالیٰ فرماتا ہے:-

وَاللّٰهُ مِنْ وَرَائِهِمْ مُحِيطٌ (۱)

یعنی اللہ تعالیٰ تمام محسوسات اور معقولات کو محیط ہے۔

مقصد یہ ہے کہ کوئی شے اس کے مشابہ نہیں اور وہ کسی کے مشابہ نہیں ہے۔

بالفرض اگر عوام الناس کی وہی مراد ہے جو ذکر کی گئی ہے تو محض عوام کی گمراہی کے ڈر کی بنا پر اولیاء و مقربین کے قبوں کو شہید کرنا، عوام کی نگاہوں میں ان کے مزارات کی توہین اور ان کے احترام کے پیش نظر لگائے گئے پردوں کو پھاڑنے سے اولیاء کے حق میں اللہ کی حرمتموں کی توہین کس طرح جائز ہوگی؟ (یہ بھی سوچنا چاہئے کہ) عوام کے حق

میں بدگمانی کا کیا جواز ہوگا حالانکہ نہ تو نبی اکرم ﷺ اس طرح کرتے تھے اور نہ صحابہ کرام، کیونکہ مسلمانوں کے بارے میں بدگمانی حرام ہے جیسے کہ ہم اس سے پہلے بیان کر چکے ہیں۔

کسی معین بزرگ کی عقیدت، ان کی طرف نسبت اور ان کے مخصوص طریقے پر چلنا اہم مقصد ہے کیونکہ جس طرح ظاہری اعمال میں مقلد اگر مجتہد نہیں ہے تو اسے کسی مخصوص مذہب پر چلنے کی ضرورت ہے مثلاً حنفی امام اعظم ابو حنیفہ کی تقلید کرتا ہے اور شافعی امام شافعی کی تقلید کرتا ہے وغیر ذلک اسی طرح ابتدا میں اللہ تعالیٰ کی طرف لے جانے والے راستے پر چلنے کے لئے خاص شیخ (بزرگ) کی ضرورت ہوتی ہے تاکہ اس شیخ کی محبت و عقیدت کے واسطے سے اللہ تعالیٰ کی جانب سے برکت اور امداد اس شخص کو حاصل ہو، جس طرح شیخ کی حیات ظاہری میں ان کے خادم معتقد اور ان سے مدد مانگنے والے کو برکت پہنچتی ہے اسی طرح جب شیخ وصال کے بعد قبر میں آرام فرما ہو، برکت پہنچتی ہے، کیونکہ درحقیقت مؤثر اللہ تعالیٰ ہی ہے، شیخ زندہ ہوں یا وصال فرما چکے ہوں، ان سے استمداد میں کوئی فرق نہیں ہے، جبکہ یہ جان لیا کہ وہ اللہ تعالیٰ کے ساتھ تاخیر میں شریک نہیں ہیں۔ کیونکہ مرید صادق جب صدق دل سے اللہ تعالیٰ سے شیخ حیات ہوں یا وصال فرما چکے ہوں کے واسطے سے کہ وہ ایک سبب ہیں مدد طلب کرتا ہے تو اللہ تعالیٰ اسے یقیناً ناکام نہیں فرماتا۔ کیونکہ مرشد کامل زندہ ہوں تو ان کے بس میں یہ نہیں ہے کہ وہ اپنی تاثیر سے مرید کو اللہ تعالیٰ تک پہنچا دیں پہنچانے والا صرف اللہ تعالیٰ ہے البتہ مرشد سبب ہے، جس طرح اللہ تعالیٰ نے نبی اکرم ﷺ کو جو امت کے سب سے بڑے

مرشد ہیں فرمایا:

إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ إِلَى صِرَاطٍ

مُسْتَقِيمٍ (۱)

ترجمہ:- بے شک اے حبیب! آپ بذات خود جسے پسند کریں منزل مقصود تک نہیں پہنچا سکتے لیکن اللہ تعالیٰ جسے چاہتا ہے راہ راست کی ہدایت فرماتا ہے۔  
اور یہ بھی فرمایا:-

لَيْسَ لَكَ مِنَ الْأَمْرِ شَيْءٌ (۲)

ترجمہ:- اے حبیب! آپ کو تخلیق کا کچھ اختیار نہیں۔

(یعنی مؤثر صرف اللہ تعالیٰ ہے اگرچہ نبی اکرم ﷺ سب سے بڑے سبب ہیں)

ہمارے مقتدا، شیخ اکبر محمد بن عربی قدس اللہ سرہ فرماتے ہیں وہ راہبر جن سے میں نے اللہ تعالیٰ کے راستے میں نفع حاصل کیا ان میں سے ایک وہ پرنا تھا جو میں نے "فاس" شہر میں ایک دیوار میں دیکھا تھا جس سے چھت کا پانی نیچے گرتا تھا، میں نے اس سے بھی راہنمائی حاصل کی (یعنی تمام مخلوق وسائل اور اسباب کی حیثیت رکھتی ہیں تمام نفع اور نقصان اللہ تعالیٰ کی طرف سے ہے) ان کے راہنماؤں میں سے ان کا سایہ بھی جو ان کی ذات سے شروع ہو کر دور تک پھیل جاتا تھا (یعنی سائے کی اپنی کوئی حیثیت نہیں وہ تو صرف صاحب سایہ کا عکس ہے) اسی طرح انسان کی اپنی کوئی حیثیت نہیں جو کچھ ہے اللہ تعالیٰ کے ارادہ سے ہے۔

ایسی ہی اور مثالیں انہوں نے اپنی کتاب روح القدس میں بیان کی ہیں۔ کیا یہ حضرات اولیائے کرام پر نالے اور سائے سے اعلیٰ نہیں ہیں جن سے شیخ اکبر رضی اللہ تعالیٰ عنہ اپنی طلب صادق کی بناء پر مدد طلب کرتے تھے، کوئی ذی ہوش یہ جانتے ہوئے کہ اولیائے کرام کی روحیں قبروں میں ان کے اجسام سے متعلق ہیں جیسے اس سے قبل بیان ہو چکا، اولیائے کرام سے مدد کے طلب گار ہونے کا انکار نہیں کر سکتا اور کوئی مسلمان ان اموات سے استمداد کو کیسے بعید جان سکتا ہے جو اللہ تعالیٰ کی معرفت سے یقینی غفلت والے زندوں سے افضل ہیں، اسکے باوجود تو دیکھیے گا کہ جب اس منکر کو کسی ظالم، فاسق یا کافر سے کوئی کام پڑ جائے تو بڑی عاجزی، انکساری اور خوشامد کے ساتھ اس کے پاس جائے گا اور کہے گا میرا فلاں کام کر دیجئے اور اس سے مدد مانگے گا (یا پولیس المدد) پھر کہے گا کہ فلاں نے میرا کام کر دیا، مجھے نفع پہنچایا ہے (۱)۔ بلکہ بھوکا ہو تو خوراک سے سیری کی امداد، پیاسا ہو تو پانی سے سیرابی کی امداد، ننگا ہو تو کپڑے سے ستر پوشی کی امداد وغیرہ ذالک طبعی امدادیں طلب کرتا ہے حالانکہ وہ جانتا ہے کہ خوراک، پانی اور کپڑا بے جان چیزیں ہیں اور اگر اس استمداد کی تصریح کر دے کہ میں خوراک سے سیری طلب کرتا ہوں وغیرہ ذالک مجازی معنی مراد لے اور عقیدہ یہ ہو کہ حقیقتاً مدد دینے والا اللہ تعالیٰ ہی ہے تو کوئی خطا نہیں، گناہ نہیں، عار نہیں۔

اسی طرح یہ غافل کہتا ہے کہ فلاں دوا جلاب آور ہے، فلاں شے قابض ہے۔ فلاں معجون فلاں مرض سے فائدہ دیتی ہے، یہ بات کہتے ہوئے اسے کوئی پرواہ نہیں ہوتی

(۱) اعلیٰ حضرت امام احمد رضا قدس سرہ العزیز فرماتے ہیں۔

حاکم حکیم داد و دوا دیں یہ کچھ نہ دیں مردود یہ مراد کس آیت خبر کی ہے

ہاں اگر تاثیر اور استمداد کی نسبت اولیائے کرام کی طرف کردی جائے جو اللہ تعالیٰ کے نزدیک ہر دو اور ہر معجون سے افضل ہیں تو اسے تنقید بھی یاد آ جاتی ہے اور پرہیز بھی اب سوائے اس کے کیا کہا جاسکتا ہے کہ اس کا نور بصیرت بجھ چکا ہے اور حق و صواب دیکھنے والی بینائی ختم ہو چکی ہے۔

مرید کو رشد و ہدایت اور امداد حاصل کرنے کے لئے زندہ یا وصال فرمودہ شیخ کا دامن پکڑنے پر، العہود الحمد یہ میں شیخ عبدالوہاب شعراوی کی یہ نقل شوق دلاتی ہے کہ حضرت معروف کرخی اپنے احباب کو فرمایا کرتے تھے کہ اگر بارگاہ الہی میں تمہاری کوئی حاجت ہو تو اللہ تعالیٰ کو میری قسم دو، اس کی ذات کی قسم نہ دو، اس سلسلے میں ان سے پوچھا گیا (کہ اس کی وجہ کیا ہے؟) تو انہوں نے فرمایا: یہ لوگ اللہ تعالیٰ کی معرفت نہیں رکھتے لہذا وہ ان کی درخواست قبول نہیں فرماتا، اگر اسے پہچانتے تو ان کی دعا قبول فرماتا، اسی طرح سیدی محمد حنفی شاذلی سے منقول ہے:-

وہ ایک جماعت کے ہمراہ مصر سے روضہ کی طرف پانی پر چلتے ہوئے جارہے تھے اور انہیں فرماتے تھے "یا حنفی" کہتے ہوئے میرا پیچھے چلتے رہو اور دیکھو! "یا اللہ" نہ کہنا ڈوب جاؤ گے! ان میں سے ایک شخص نہ مانا اور "یا اللہ" کہا اس کا پاؤں پھسلا اور وہ حلق تک پانی میں چلا گیا، شیخ نے اس کی طرف دیکھ کر فرمایا: بیٹے! تجھے اللہ تعالیٰ کی معرفت نہیں ہے حتیٰ کہ اس کا نام لے کر پانی پر چل سکے، ٹھہر! تجھے اللہ تعالیٰ کی معرفت عطا کرتا ہوں یہ کہا اور تمام جابات اٹھادیئے۔ (اتھی)

حاصل کلام یہ ہے کہ ہو سکے تو زندہ شیخ ورنہ وصال فرمودہ بزرگ کا دامن پکڑنا

بہتر ہے، حقیقت یہ ہے کہ سب اموات ہیں جیسے ہم اس سے پہلے ارشاد ربانی "إِنَّكَ مَيِّتٌ وَإِنَّهُمْ مَيِّتُونَ" (۱) کا مطلب بیان کر چکے ہیں، سمجھنے کی کوشش کرو انشاء اللہ راہ پاؤ گے معترض نہ ہو ہلاک ہو جاؤ گے، اس لئے کہ جب اولیائے کرام کی بے ادبی کی جائے تو اللہ تعالیٰ سخت غیرت فرماتا ہے (۲)۔ قسم اس ذات اقدس کی جس کے سوا کوئی معبود نہیں، یہ فیصلہ کن بات ہے ہزل نہیں ہے، بے شک وہ مکر کرتے ہیں اور اللہ تعالیٰ خفیہ تدبیر فرماتا ہے، کافروں کو تھوڑی ڈھیل دو، انہیں کچھ مہلت دو۔

ہاں یہ ڈھول اور ہنریاں یہ علم اور جھنڈے آج کے فقراء جس کے پابند ہیں اور یہ اوقات جو اس زمانے کے مشائخ نے اختراع کئے ہیں بے شک جہالت، لہو اور جھوٹ ہیں۔ راہنما شیخ کو لائق نہیں کہ انہیں اپنائے یا ان کی تائید کرے، اس میں ماسوا اللہ تعالیٰ کے فریب میں مبتلا ہونے اور علم نافع کی طلب اور حضور سید المرسلین ﷺ کی احادیث و سنن میں اجتہاد سے اعراض و الافساد ہے، اگرچہ عرفاء کالمین سے یہ امور سرزد ہوں تو ہم اس پر انکار نہیں کرتے (کہ خطائے بزرگان گرفتار خطا است) اللہ تعالیٰ فرماتا ہے:-

"اے حبیب! تم فرما دو کیا علم والے اور بے علم برابر ہیں؟ صرف عقل والے ہی نصیحت حاصل کرتے ہیں۔"

صحیح عقیدہ اور عبادات اور معاملات میں سے واجب کو جان لینے کے بعد اکٹھے ہونا اور ادب و احترام کے ساتھ بغیر کسی لٹلٹی کے اللہ تعالیٰ کا ذکر کرنا نہ صرف جائز ہے۔ بلکہ مستحب ہے (۳)، جس نے اپنے تعصب اور جہل کی بنا پر اسے رد کیا ہے وہ لائق

(۱) پارہ نمبر 25، آیت نمبر 56، سورہ جاثیہ

(۲) حدیث قدسی میں ہے "من عادى لي وليا فقد اذنته بالحرب" جو میرے دلی سے دشمنی رکھے میری طرف سے اسے اعلان جنگ ہے۔ (۳) متوسط بلند آواز سے ذکر کرنا جائز اور مستحب ہے۔



توجہ نہیں ہے، حضرت شیخ مناوی رحمہ اللہ تعالیٰ نے "الشرح الکبیر علی الجامع الصغیر" میں علامہ سیوطی رحمہ اللہ تعالیٰ سے نقل کیا کہ انہوں نے حدیث شریف "اَکْثَرُ مَا ذِکَرَ اللّٰهُ حَتّٰی یَقُوْلُوْا مَعْجُوْنُوْنَ" (اللہ تعالیٰ کا ذکر اس کثرت سے کرو کہ لوگ کہیں یہ پاگل ہے) اور ایسی ہی دوسری حدیثوں سے اپنے فتاویٰ حدیثیہ میں نتیجہ اخذ کیا ہے کہ صوفیائے کرام جو مسجدوں میں ذکر کی مجلسیں قائم کرتے ہیں، بلند آواز سے ذکر کرتے ہیں اور کلمہ طیبہ اونچی آواز سے پڑھتے ہیں اس میں کوئی کراہت نہیں ہے۔ امام مناوی نے فرمایا: متعدد حدیثیں بلند آواز سے ذکر کرنے کے استحباب پر دلالت کرتی ہیں اور کئی حدیثوں سے پتہ چلتا ہے کہ ذکر آہستہ کرنا چاہئے، ان میں تطبیق یہ ہے کہ یہ مختلف حالات اور مختلف اشخاص کے اعتبار سے ہے (بعض اشخاص کے لئے بعض حالات میں جبر بہتر ہے اور بعض کے لئے آہستہ بہتر ہے) جس طرح امام نووی رضی اللہ تعالیٰ عنہ نے ان حدیثوں میں تطبیق دی ہے۔ جن میں سے بعض نے بلند آواز سے قرأت کا استحباب معلوم ہوتا ہے اور بعض سے آہستہ پڑھنے کا (انتہی کلامہ)

البتہ خاص طور پر یہ چیخنا، چلانا، گلا پھاڑنا، گانے والوں کی آواز سن کر اور بلند آواز سے ذکر کرنے والوں کی آوازوں کی شدت سے وجد میں آنا اور ہاتھ پاؤں مارنا اس سلسلہ میں ہم بغیر کسی قید کے کچھ نہیں کہتے بلکہ ہم تفصیل کریں گے اور اگر یہ حق ہے کہ اس وقت اس کے دل پر اللہ تعالیٰ کی طرف سے وارد ہونے والے معانی نے اسے مجبور کر دیا اور وہ حالت وجد میں بے ساختہ اٹھ کھڑا ہو تو ہم اس کا انکار نہیں کرتے لیکن یہ ضرور کہیں گے کہ یہ اس شخص کے لئے کمال نہیں ہے، کمال پر سکون رہنا ہے جیسے

ارسلان رضی اللہ تعالیٰ عنہ نے علم توحید کے موضوع پر لکھے ہوئے اپنے رسالہ میں فرمایا ہے کہ:

جب تو اسے پہچان لے گا تو پرسکون ہوگا جب نہیں پہچانے گا تو مضطرب رہے گا (۱)۔ اور اگر محض خواہش نفسانیہ نے اسے کھڑا ہونے، وجد کرنے اور عمداً حرکت کرنے پر ابھارا ہے۔ اس کی محبت کو ابھارا ہے اُسے خوشی اور طرب میں مبتلا کیا ہے اور چیخنے اور ناچنے پر برا بیچنے کیا ہے تو وہ سرکش شیطان ہے اسے منع کرنا، دور کرنا اور جماعت میں سے نکال دینا ضروری ہے تاکہ باقی ذکر کرنے والوں کو نہ بگاڑ دے ان کے دلوں کو پراگندہ اور ان کے خشوع و احترام کو ختم نہ کر دے۔

اگر کوئی شخص کہے کہ سچے اور جھوٹے مرید میں فرق کس طرح معلوم ہوگا؟ تم ہم کہیں گے کہ جو شخص شراب پیتا ہے تو ضرور یا تو وہ قے کرے گا یا (کم از کم) اس کے منہ سے اس کی بو محسوس کی جائے گی، تفصیل اس کی یہ ہے کہ ہم اس سے پوچھیں گے کہ تمہیں چیخنے چلانے اور ناچنے پر کس چیز نے برا بیچنے کیا ہے؟ اگر وہ کہتا ہے کہ مجھے اللہ تعالیٰ کی طرف سے وارد ہونے والے کسی معنی نے اس پر ابھارا ہے اور سماع کے دوران دل پر وارد ہونے والے معانی کی کسی قدر تفصیل بیان کرتا ہے حتیٰ کہ ہم پھل سے شاخوں پر اور پھول سے باغ پر استدلال کر سکیں تم ہم اس کی بات مان لیں گے اور اس کے بارے میں نیکی کا گمان رکھیں گے اور اگر ہمارے سوال کے جواب میں محض جوش کا اظہار کرتا ہے اور صرف اتنا کہتا ہے کہ میں اپنے رب کی محبت میں حیرت زدہ ہو گیا تھا اور حقائق وجود کے ذکر نے مجھے اکسایا تھا اور وہ ہر فضیلت سے خالی ہے تو وہ سرکش شیطان ہے اسے نکال باہر کرنا اور تادیبی کارروائی کرنا لازم ہے۔

(۱) حضرت شیخ سعدی رحمہ اللہ تعالیٰ علیہ فرماتے ہیں:-

ایں مدعیان در طلبش بے خزانہ  
کانرا کہ خبر شد، خورش باز نیامد

رہا حضرت شیخ شرف الدین ابن فارس، شیخ اکبر محی الدین ابن عربی، حضرت عقیف الدین تمسانی اور شیخ عبدالہادی السودی وغیرہم صوفیاء عارفین کے اشعار کا پڑھنا تو یہ دل کو بارگاہ الہی کی طرف راغب کرتے ہیں، ہر وہ شخص جو حقائق کو سمجھتا ہے اس کے لئے ان کا سننا اور پڑھنا جائز ہے، اور جسے یہ اشعار لہو میں مشغول کر دیں، نفسانی مسرت میں واقع کر دیں اور ان سے واردات قلبیہ کا فائدہ نہ ہو تو اس کے لئے ان کا سننا جائز نہیں ہے کیونکہ اس وقت اس کا سننا محض لبو اور فریب ہے جس طرح شاعر نے کہا ہے۔

اگر تو نے زندہ کو پکارا ہے تو تو نے اے ضرور سنایا ہے

لیکن جسے تو پکار رہا ہے وہ تو زندہ ہی نہیں ہے

ہم پر لازم ہے کہ ہم کائنات کے کسی فرد کے بارے میں بدگمانی نہ کریں، سوائے اس شخص کے جو اپنے کفر کا برملا اظہار کرتا ہے یا بے باکانہ فسق کا مرتکب ہے، جب وہ ہمیں اپنے متعلق خود بتا دے یا ہمیں اس کے کلام کی بے ہودگی سے پتہ چل جائے اور ہمیں آشکارا ہو جائے کہ وہ سمجھتا نہیں ہے اور اپنے رب پر یقین نہیں رکھتا، ورنہ، ہمارے نزدیک سب کمال پر محمول ہیں، اس قدر بیان ہم پر واجب تھا، ہر مسلمان پر لازم ہے کہ اپنے آپ سے خیانت نہ کرے اور اپنے نفس کو مغالطہ نہ دے، اگر اپنے نفس میں معرفت کی قوت پاتا ہے اور سماع، وجد اور اشعار خوانی کی مجلسوں میں حاضری سے فائدہ محسوس کرتا ہے تو حاضر ہو ورنہ علوم نافعہ (علوم دینیہ) کی طلب میں مشغول ہونا بہتر ہے، جیسے شاعر نے کہا ہے:-

جب تو کسی چیز کی طاقت نہیں رکھتا تو اسے چھوڑ دے

اور ایسا امر اختیار کر جس کی تو طاقت رکھتا ہے

طریقت میں منافقت سے پوری طرح گریز لازم ہے، کیونکہ کھوٹے کھرے

میں فرق کرنے والا ہی صاحب بصیرت ہے، اور اللہ تعالیٰ تمہارے اعمال سے باخبر ہے۔ لیکن یہ مخصوص لباس جسے صوفیاء کے ہر گروہ نے اپنا رکھا ہے مثلاً پیوند زدہ کپڑے اور اون کی چادریں اور "میویات" (مخصوص لباس) یہ ایسا امر ہے جس کے ذریعے وہ اپنے گزشتہ بزرگوں سے تبرک حاصل کرنا چاہتے ہیں۔ لہذا انہیں نہ تو اس سے منع کیا جائے گا اور نہ حکم دیا جائے گا۔ کیونکہ اس زمانے میں اکثر لباس ایسے ہی ہیں مثلاً وہ عمامے جو فقہاء اور محدثین نے اپنا رکھے ہیں اور وہ مٹاؤ، فونی اور اشکری پہنتے ہیں اور وہ لباس جنہیں عوام و خواص استعمال کرتے ہیں یہ سب مباح ہیں (۱)، ان میں سے بہت کم سنت کے مطابق ہیں، ہم یہ بھی نہیں کہتے کہ یہ بدعت ہیں کیونکہ بدعت، دین میں وہ فعل ہے جو نبی اکرم ﷺ، صحابہ کرام اور تابعین رضی اللہ تعالیٰ عنہم نے طریقے کے خلاف ہو، یہ مختلف انداز، اباں اور مٹاؤ عادت میں نے ہیں دین میں نے نہیں اور یہ سنت کے مخالف بھی نہیں ہیں، اونا فقہاء، اہل تریف، ملائق مذہب، وہ فعل ہے جسے نبی اکرم ﷺ نے بطور عبادت ایاء، نہ بطریق عادت، نبی اکرم ﷺ، امام اور دوسرے مخصوص کپڑے عادتاً زیب تن فرماتے تھے نہ کہ بطریق عبادت، کپڑے پہننے سے مقصود ستر پوشی اور سردی گرمی کی اذیت کو دور کرنا ہے اس لئے حضور سید عالم ﷺ سے اون اور روئی وغیرہ کے عام اور بہترین کپڑے پہننا ثابت ہے لہذا لباس کی مخالفت سنت کی مخالفت نہیں ہے۔ اگرچہ ہر چیز میں اتباع نبوی افضل اور مستحب ہے۔

واللہ اعلم بالصواب والیہ الرجوع والمآب وصلى الله تعالى على سيدنا محمد وعلى آله واصحابه اجمعين، آمین

(۱) عورتوں کے لیے تنگ لباس اور مردوں کے لیے چست پتلون پہننا ناجائز ہے جس سے ایک ایک عضو کا صحیح حجم ظاہر ہو کیونکہ جس عضو کی طرف پردے کے بغیر دیکھنا منع ہے اس کی طرف ایسے پردے کے ہوتے ہوئے دیکھنا بھی ممنوع ہے جس سے اعضاء کا صحیح حجم نمایاں ہو ملاحظہ ہو درمختار رد المحتار وغیرہ کتب فقہیہ ۱۲ اشرف قادری